

اسلامی خاندان کی اہمیت

تفصیلی سوالات کے جوابات

سوال ۱: اسلام میں خاندان کی اہمیت پر مضمون تحریر کیجئے۔

جواب: **اسلام میں خاندان کی اہمیت:** شوہر، بیوی اور بچوں کے آپس میں مل جل کر رہنے سے خاندان کی تشکیل ہوتی ہے۔ وہ قریبی رشتہ دار جو ایک ہی مکان میں رہ کر کھاتے پیتے اور دوسرے معاملات میں شریک رہتے ہوں، خاندان کہلاتے ہیں۔ فرد کی زندگی درحقیقت معاشرے کی اجتماعی زندگی سے وابستہ ہے اور اجتماعی زندگی میں خاندان کو بنیادی اکائی کی حیثیت حاصل ہے۔ اسی بناء پر اسلام نے فرد کی اصلاح کے بعد عائلی نظام کو سب سے زیادہ اہمیت دی ہے۔

منظم اور پرسکون معاشرہ:

فرد قائم ربط ملت سے ہے تنہا کچھ نہیں

موج ہے دریا میں اور بیرون دریا کچھ نہیں

اسلامی تعلیمات میں خاندانی نظام کے بارے میں بھی واضح ہدایات موجود ہیں جن پر عمل کر کے انسان اپنی معاشرتی زندگی کو منظم اور بہتر بنا سکتا ہے۔ خاندان کو بہتر بنانے کا مقصد یہ ہے کہ ایک پرسکون ماحول پیدا کیا جائے۔ جب کسی خاندان کے افراد تعلیم و تربیت اور توجہ سے محروم ہوتے ہیں تو معاشرے میں خرابی پیدا کرنے لگتے ہیں۔

خاندان کی اہمیت قرآن کی روشنی میں:

- وہی ہے جس نے انسان کو پانی سے بنایا، پھر اس کے رشتے اور سسرال مقرر کیے۔ (سورہ فرقان آیت: ۵۴)
- اے لوگو! اپنے رب سے ڈرو جس نے تمہیں ایک جان سے پیدا کیا اور اسی میں سے اس کا جوڑا بنایا اور دونوں سے بہت سے مرد اور عورتیں پھیلائیں اور اللہ سے ڈرو جس کے نام پر تم مانگتے ہو اور رشتوں کا لحاظ رکھو۔ (سورہ نساء آیت: ۱)
- اور رشتہ داروں کو ان کا حق دو۔ (سورہ روم آیت ۳۸)

اچھے انسان کی فراہمی:

انسان کو انسان بنانے میں گھر اور خاندان کو بہت اہم مقام اور حیثیت حاصل ہے۔ گھر میں رہنے والے افراد اپنے رویوں سے اس گھر کو جنت بھی بنا سکتے ہیں اور جہنم بھی۔ ایک اچھا خاندان وہ ہوتا ہے جہاں سب ایک دوسرے سے محبت، ایک دوسرے کا احترام کرتے ہیں۔ اسلام گھر کے اندر ایک ایسی فضا پیدا کرنا چاہتا ہے جس میں ہر فرد پورے معاشرے کے لیے سکون کا باعث بن سکے۔ عائلی نظام کی استحکام پر اجتماعی فلاح کا دارومدار ہے۔ قرآن حکیم میں اس بارے میں ہمارے لیے واضح ہدایات موجود ہیں۔ حضور صلی اللہ علیہ وسلم نے ارشاد فرمایا: تم میں سے بہتر وہ ہے جو اپنے گھر والوں کے لیے اچھا ہے۔ (الحديث)

کثرت امت: خاندانی نظام کے تحت جب زوجین باہمی رشتے میں منسلک ہوتے ہیں تو گھر کے آنگن میں پھول جیسے بچے مسکراتے ہیں اور اس طرح پیارے آقا صلی اللہ علیہ وسلم کی امت میں اضافہ ہوتا ہے۔ آپ صلی اللہ علیہ وسلم نے ارشاد فرمایا: زیادہ محبت کرنے والی اور زیادہ بچے جننے والی سے شادی کرو

کیونکہ تمہاری کثرت کی بدولت روز قیامت میں دوسری امتوں پر فخر کروں گا۔ (الحديث)

اتحاد و اتفاق: خاندانی زندگی میں اتحاد و اتفاق کی جو فضا قائم ہوتی ہے، دراصل وہ پورے معاشرے کی اتحاد کی اکائی ہے۔ اگر خاندان کی اکائی میں اتحاد کار فرما ہو گا تو اس کا مثبت اثر معاشرے پر بھی مرتب ہو گا۔

ذمہ داریوں کا تعین: خاندانی نظام میں ہر ایک کے فرائض کا تعین کر دیا جاتا ہے اور وہ ان کو پورا کرنے کا پابند ہوتا ہے۔ حدیث میں ہے: تم میں ہر ایک نگہبان ہے اور تم میں سے ہر ایک سے اس کی ذمہ داری کے بارے میں پوچھا جائے گا۔ (الحديث)

اخلاقی اور روحانی نشوونما: انسان کی صحیح اخلاقی اور روحانی نشوونما کے لیے جن باتوں کی ضرورت ہوتی ہے، ان کی فراہمی کا ذمہ دار خاندانی نظام ہی ہوتا ہے۔ ایک منظم خاندان معاشرے کو اچھے انسان فراہم کر سکتا ہے۔ تہذیب یافتہ خاندانوں کے تربیت یافتہ بچے ہی اچھی صفات کے مالک ہوتے ہیں۔ مربوط خاندان اور شفیق ماں کی تربیت سے محروم بچے عمدہ اخلاق اور لائق فخر تہذیبی اقدار کی دولت تعلیم گاہوں سے نہیں پاسکتے۔ استاد کتنے ہی لائق اور کتنا ہی تعلیم یافتہ کیوں نہ ہو، اچھی ماں کا بدلنا نہیں ہو سکتا اور اسکول کیسا ہی شاندار کیوں نہ ہو، خاندان کا نعم البدل نہیں ہو سکتا۔ ایک صحت مند معاشرہ اچھے خاندانی نظام ہی کی وجہ سے قائم ہو سکتا ہے۔

سوال ۲: زوجین (شوہر اور بیوی) کے حقوق و فرائض پر نوٹ لکھیں۔

جواب: زوجین کے حقوق و فرائض: زوجین عربی زبان کا لفظ ہے اور اس سے مراد میاں بیوی ہیں۔ قرآن میں رشتہ ازدواج کو احسان کا نام دیا ہے جس کا مطلب ہے قلعہ بند ہو کر محفوظ ہو جانا۔ رشتہ ازدواج میں منسلک ہونے کے بعد زوجین محسن یعنی قلعہ بند یا محفوظ ہو جاتے ہیں، غیر اخلاقی حملوں سے بچاؤ کے لیے انہیں ایک مضبوط دیوار اور حصار مل جاتا ہے، ہر ایک دوسرے کے لیے شریک رنج و راحت، بے لوث غمگسار ہوتا ہے اور مشکلات و مسائل کے حل میں دونوں ایک دوسرے کے مددگار ہوتے ہیں، یکسوئی نصیب ہوتی ہے۔ بیوی کے حقوق شوہر کے فرائض ہیں، اسی طرح شوہر کے حقوق بیوی کے فرائض ہیں۔ ترتیب وار ہر ایک کی وضاحت مندرجہ ذیل ہے:

بیوی کے حقوق (خاوند کے فرائض):

حسن سلوک: اسلام میں مرد کو تاکید کی کہ وہ اپنی بیوی کے ساتھ حسن سلوک کرے۔ ایک اچھا شوہر وہ ہوتا ہے جو اپنی بیوی کے ساتھ اچھا ہو۔ اللہ تعالیٰ نے ارشاد فرمایا: اور ان بیویوں سے حسن سلوک سے پیش آؤ۔ حضور اکرم ﷺ نے ارشاد فرمایا: تم میں سے بہترین وہ ہے جو اپنی بیویوں کے لیے بہتر ہو اور میں اپنے اہل خانہ کے حق میں بہتر ہوں۔ (الحديث)

حق مہر کی ادائیگی: مرد کا فرض ہے کہ وہ خوشی سے عورت کا مہر ادا کرے۔ اگر شوہر حق مہر ادا نہ کرے تو وہ گنہگار ہے اور عورت اس کے خلاف قانونی چارہ جوئی بھی کر سکتی ہے۔ اللہ تعالیٰ نے ارشاد فرمایا: عورتوں کے مہر خوش دلی کے ساتھ ادا کرو۔ مہر کی دو اقسام ہیں: مہر معجل یعنی جو جلد دیا جائے۔ مہر مؤجل جو کسی مدت کے بعد یا طلاق یا شوہر کی موت کے بعد دیا جائے۔

نان نفقہ: اسلامی معاشرے میں مرد کی حیثیت نگران کی سی ہے۔ مال کما کر لانا اور خرچ کرنا، گھر کی دوسری ضروریات اور بیوی کے جائز مطالبات اور ضروریات کو پورا کرنا اس کا فرض ہے۔ اللہ تعالیٰ نے ارشاد فرمایا: ہاں، ان کو دستور کے مطابق کچھ خرچ ضرور اپنی قدرت کے مطابق دو اور تنگدست اپنی حیثیت کے مطابق دیں۔ نیک لوگوں پر ایک طرح کا یہ حق ہے۔

عدل و مساوات: اللہ تعالیٰ عدل اور احسان کا حکم دیتا ہے۔ ایک سے زائد بیویاں ہوں تو عدل و انصاف کا برتاؤ کرنا فرض ہے۔ بیوی کے حقوق ادا نہ کرنا، اسے حقیر سمجھنا اور اس کے ساتھ برابری کا سلوک نہ کرنا شرعی جرم ہے۔ بیوی کو پیر کی جوتی سمجھنا، گھٹیا سوچ کی نشانی ہے۔ ایک اچھا مسلمان شوہر اپنی بیوی کے جذبات و احساسات کا خیال رکھتا ہے۔

ظالم و زیادتی سے پرہیز: عورتوں کو زبان یا ہاتھ سے اذیت دینا یا کسی بھی قسم کی نفسیاتی، جسمانی اور روحانی تکلیف پہنچانا شرعی احکامات کے خلاف ہے۔ اگر کوئی عورت کے ساتھ رہنا پسند نہیں کرتا تو شریعت نے اس کے لیے ایک حلال طریقہ رکھا ہے کہ طلاق دے دے اور اس کا حق مہر اس کے حوالے کر دے۔ عورتوں کو ذلیل کرنا، طعنہ دینا، بدسلوکی کرنا انسانیت سے گری ہوئی حرکت ہے۔

ربانشی مکان: شوہر کا فرض ہے کہ وہ اپنی بیوی بچوں کے لیے مناسب گھر کا انتظام کرے اور اس میں ضروریات زندگی کا سامان بھی مہیا کرے۔

خاوند کے حقوق (بیوی کے فرائض):

اطاعت شعاری: بیوی کے لیے لازم ہے کہ وہ اپنے شوہر کی اطاعت اور فرمانبرداری کرے اور اپنے شوہر کا ہر جائز حکم پورا کرے۔ قرآن مجید میں ارشاد ہے: **توجونیک بیویاں ہیں، وہ مردوں کے حکم پر چلتی ہیں اور ان کے پیٹھ پیچھے خدا کی حفاظت میں مال و آبرو میں خبرداری کرتی ہیں۔** حدیث شریف میں آتا ہے کہ حضور اکرم ﷺ سے دریافت کیا گیا کہ عورتوں میں سے بہتر عورت کون سی ہے آپ ﷺ نے فرمایا: جو مرد کے حکم کی تعمیل کرے اور کسی بات میں مخالفت نہ کرے۔ حضور اکرم ﷺ نے ارشاد فرمایا: خدا کی نافرمانی میں کسی مخلوق کی اطاعت جائز نہیں ہے۔

مال و عزت کی حفاظت: بیوی کی ذمہ داری ہے کہ شوہر کی غیر موجودگی میں اس کے مال اور اپنی عزت کی حفاظت کرے۔ حضور اکرم ﷺ نے ارشاد فرمایا: جب کسی عورت کا خاوند باہر چلا جائے تو اس کے پیچھے اپنی عزت و آبرو کی حفاظت کرے اور شوہر کے مال و اسباب کی نگرانی میں اس کی خیر خواہ اور وفادار رہے۔

قناعت و شکرگزاری: عورت پر یہ بھی فرض عائد ہوتا ہے کہ جو کچھ خاوند اپنے خون پسینہ اور محنت مشقت سے کما کر گھر لاتا ہے، اس کی ناشکری نہ کرے، جائز ضرورتوں کے سوا کوئی اور مطالبہ نہ کرے، خاوند کو ناجائز مطالبات منوانے کی خاطر ناجائز اور حرام کمائی پر مجبور نہ کرے۔ بخاری شریف کی ایک حدیث ہے: ایک دفعہ رسول اللہ ﷺ نے خطبہ جمعہ میں عورتوں کی طرف مخاطب ہو کر فرمایا: اے عورتوں کی جماعت! صدقہ کیا کرو کیونکہ میں تمہیں دوزخ میں مردوں کی نسبت زیادہ تعداد میں دیکھتا ہوں۔ ایک عورت نے اٹھ کر کہا: یا رسول اللہ! ایسا کیوں ہے؟ آپ ﷺ نے فرمایا: تم لعنت زیادہ کرتی ہو اور شوہر کی ناشکری کرتی ہو۔

شوہر کی خوشنودی: بیوی کو چاہیے کہ وہ اپنے شوہر کو خوش رکھے، شوہر کو ناراض نہ کرے اور ایسے کاموں سے بچے جس سے گھر کے ماحول میں خرابی پیدا ہوتی ہو۔ حضور اکرم ﷺ نے ارشاد فرمایا: تین آدمیوں کی نماز قبول ہوتی ہے نہ قربانی، ان میں سے ایک وہ عورت ہے جس کا شوہر اس سے ناراض ہو۔ حضور اکرم ﷺ نے ارشاد فرمایا: اگر شوہر عمر بھر تمہاری خدمت کرتا رہے لیکن کسی وجہ سے تمہارا صرف ایک ہی مطالبہ پورا نہ کر سکے تو عمر بھر کے کیے کرائے پر پانی پھیر دیتی ہو اور کہتی ہو کہ میں نے تم سے کبھی کوئی آرام ہی نہیں پایا۔

مناسب بناؤ سنگھار: عورت کو چاہیے کہ وہ اپنے جسم اور لباس کو صاف ستھرا رکھے تاکہ اس کا شوہر اس سے خوش اور مطمئن رہے اور ان کے شوہروں کے دل ان سے اچاٹ نہ ہوں۔ حدیث نبوی ﷺ کے مطابق عورتوں کے لیے یہ بھی ضروری ہے کہ وہ اپنے شوہر کے لیے مناسب بناؤ سنگھار کرے تاکہ اس کے شوہر کی توجہ کسی اور طرف نہ بھٹکنے پائے۔

طلاق کا حق: ارشاد نبوی ﷺ کے مطابق حلال اور جائز کاموں میں سے طلاق اللہ کے نزدیک سب سے زیادہ ناپسندیدہ فعل ہے لیکن جب صورت حال بالکل قابو سے باہر ہو جائے اور کسی طور پر بھی نبھاؤ کی کوئی صورت نظر نہ آئے تو اس کا حل یہ ہے کہ شوہر بیوی کو طلاق دے دے، انہیں لڑکا کر نہیں رکھنا چاہیے اور اس بارے میں انہیں ستانا نہیں چاہیے۔

سوال ۱: خاندان سے کیا مراد ہے؟ وضاحت کیجئے۔

جواب: **خاندان کی تعریف:** شوہر بیوی اور بچوں کے آپس میں مل جل کر رہنے سے خاندان کی تشکیل ہوتی ہے۔ وہ قریبی رشتہ دار جو ایک ہی مکان میں رہ کر کھاتے پیتے اور دوسرے معاملات میں شریک رہتے ہیں، خاندان کہلاتے ہیں۔

سوال ۲: والدین کے ادب و احترام کی وضاحت کیجئے۔

جواب: **والدین کا ادب و احترام:** انسان جب پیدا ہوتا ہے تو اس کے ماں باپ ہی اسے تحفظ دیتے ہیں، اس کی صفائی ستھرائی، غذا، لباس صحت اور تمام ضروریات کا خیال رکھتے ہیں۔ کوئی بھی اپنے ماں باپ کے احسانات کا بدلہ نہیں چکا سکتا۔ اللہ تعالیٰ نے ارشاد فرمایا: تیرے رب نے حکم دیا کہ سوائے اس اللہ کے کسی کی عبادت مت کرو اور تم اپنے ماں باپ کے ساتھ اچھا سلوک کیا کرو۔ اگر وہ تیرے پاس ہوں اور ان میں سے ایک یا دونوں بڑھاپے کی عمر کو پہنچ جائیں تو ان کو کبھی اف بھی مت کہنا، نہ ان کو جھڑکنا اور ان سے خوب ادب سے بات کرنا اور ان کے سامنے شفقت سے انکساری کے ساتھ جھکے رہنا اور ان کے لیے اللہ تعالیٰ سے یوں دعا کرتے رہنا کہ اے میرے پروردگار! ان دونوں پر رحمت فرما جیسا کہ انہوں نے بچپن کی عمر میں مجھ کو پالا اور پرورش کی۔ (سورہ بنی اسرائیل آیات ۲۳ تا ۲۴)

سوال ۳: اولاد کے حقوق کے بارے میں وضاحت کیجئے۔

جواب: **اولاد کے حقوق:** اسلام والدین کو اپنے بچوں کی بقاء، تحفظ اور بہترین نشوونما کا ذمہ دار قرار دیتا ہے۔ والدین کی زندگی میں ان کی آنکھوں کی ٹھنڈک ہیں اور مرنے کے بعد ان کے وجود کا تسلسل باقی رکھنے والے ہیں۔ اولاد کے حقوق کو ہم والدین کے فرائض بھی کہہ سکتے ہیں۔ اسلام نے والدین کو اس بات کا پابند کیا ہے کہ وہ اپنی اولاد کے مندرجہ ذیل حقوق کا خیال رکھیں۔

- اولاد کی جان کی حفاظت کرنا۔
- ساتویں دن عقیقہ کرنا۔
- رضاعت۔
- اچھا نام رکھنا۔
- اچھی تعلیم و تربیت دینا۔
- لڑکیوں پر خصوصی شفقت کرنا۔
- اولاد کو مساوی سلوک دینا۔
- مناسب جگہ نکاح کرنا۔